

ths

Talgild heilsuskipan



Kunning til brúkarar

HEILSUMÁLARÁÐIÐ

Hetta skrif er ætlað sum ein kunning til øll, ið verða skrásett sum brúkarar av Talgildu heilsuskipanini (THS). Niðanfryi er í stuttum lýstar tær leiðreglur, sum eru galdandi, tá ein brúkari fær atgongd til THS og hvussu skipanin og upplýsingarnar í henni verða handfarnar á rættan hátt.

Tað hevur stóran týdning, at sjúklingar kunnu kenna seg tryggjar við, hvussu upplýsingar um hann verða handfarnar, deils í skipanini og deils av teimum, sum brúka skipanina. Tað verður tí tikið í størsta álvara, at tú sum brúkari av THS fylgir niðanfyrirstandandi krøvum og leiðreglum !

Almennar leiðreglur

Óansæð hvørji rættindi ein brúkari hevur, skal hesin bert nýta tær upplýsingar, sum hann hevur brúk fyri, til tess at sjúklingurin kann fáa eina nøktandi kanning, viðgerð og røkt.

Annars verður víst til tað vegleiðing ”Kunning til sjúklingin um Talgildu heilsuskipanina”, sum er gjørd grundað á lógina um ”Patienters retsstilling”, og sum liggur frammi á øllum støðum, har THS er tikið í nýtslu.

Handfaring av journalum

Í sambandi við skrásettu journalirnar í THS kann stutt sigast, at hesar skulu handfarast eins og pappírsjournalir handfarast í dag. Einasti munurin er, at journalin nú er teldutøk og kann skrásetast og lesast í skipanini. Tá journalir verða skrivaðar út úr THS skipanini skal útskriftin handfarast eins og ein vanlig pappírsjournal.

Tagnarskylda

Allir brúkarar, sum koma at fáa atgongd til upplýsingar í THS, eru longu nú undirlagdir tagnarskyldu. Henda tagnarskylda, og hátturin hon verður útint uppá, heldur áfram óbroytt. Einasta broytingin er, at tagnarskyldan nú eisini fevnir um tær upplýsingar brúkarin fær um sjúklingar í THS.

Skráseting í skipanini

Týdningarmikið er, at tað sum verður skrásett í THS skipanini er nøktandi og rætt. Tað er tí ábyrgdin hjá brúkarinum at verða umhyggjin, tá skrásett verður, og at halda seg kunnaðan um mannagongdir og leiðreglur í hesum sambandi. Røtt skráseting kann verða avgerandi fyri, um gjørligt er at finna fram aftur relevantar upplýsingar um ein sjúkling í sambandi við eina móguliga seinni viðgerð ella líknandi.

Trúnaður

THS skipanin er deild upp í journaleindir, sum eru atskildar. Eindirnar svara til tær journaleindir sum finnast í dag. Hvør kommunulækni er ein journaleind, Landssjúkrahúsið er deilt upp í tvær journaleindir, eina somatiska og eina psykiatriska journaleind og sjúkrahúsinu í Klaksvík og Suðuroy eru hvør sín journaleind. Hetta merkir, at starvsfólk bert síggja journalupplýsingar fyri sjúklingar á tí journaleindini viðkomandi starvsfólk starvast og er loggað á skipanina.

HEILSUMÁLARÁÐIÐ

Aktivera full rættindi

Til at síggja upplýsingar viðvirkjandi sjúklingi, ið ein onnur journaleind hefur skrivað, er móguleiki at aktivera sær full rættindi, og við hesum fáa atgongd til allar upplýsingar viðvirkjandi sjúklingi, uttanfyri journaleindina. Tað eru bert lækmar, sum hava atgongd til henda móguleika.

”Infoklassifisering” av upplýsingum

Í skipanini er móguleiki at ”klassifisera” trúnaðarupplýsingar. Eitt journalnotat kann til eina og hvørja tíð ”infoklassifiserast” til at verða í trúnaði, so ongin kann lesa hetta uttan fyrst at bróta eitt innsigli. Hetta merkir, at starvsfólk verða biðin um at grundgeva fyri, hví viðkomandi letur ”klassifiseraðar” upplýsingar upp og tað kemur sjálvvirkandi at standa í sjúklingajournalini, hvør breyt innsiglið, nær og hvørjar grundgevingarnar vóru. Tá eitt innsigli verður brotið verður hetta serstakt loggað í skipanini, sum so gevur móguleika fyri at ansa serliga væl eftir hesum.

Alt verður loggað

Alt sum tú sum brúkarari ger í THS verður loggað. Við øðrum orðum er altíð gjørligt at eftirkanna, hvat tú skrásetti og hvørjar upplýsingar tú hugdi at ein ávísan dag. Atgongdin til journalupplýsingar verður stýrd á ein slíkan hátt, at tað kann innibera, at tað verður skrásett beinleiðis í journalina hjá sjúklinginum, at ein ávísur brúkarari hefur latið ávísar partar av journalini upp.

THS brúkarar skulu tí bert halda seg til meginregluna sum sigur, at ein bert skal nýta upplýsingar sum ein hefur brúk fyri, til tess at sjúklingurin kann fáa eina nøktandi kanning, viðgerð og røkt.

Nýtsla av brúkaranøvnum og loyniorðum

Tað er ikki gjørligt at fáa atgongd til upplýsingar í THS uttan so, at ein er skrásettur sum brúkarari við einum ávísnum brúkaranavni og loyniorði.

Skrásetta brúkaratgongdin er persónlig og brúkarin hefur ábyrgd av at eingin annar hefur móguleika at nýta hesa atgongd. Tað er tí als ikki loyvt at lata aðrar persónar nýta hesa atgongd – hetta verði seg við at upplýsa brúkaranavn og loyniorð, ella við at lata annan persón nýta brúkaratgongdina til at hyggja at upplýsingum í skipanini ella at skráseta í henni.

Tað er tí umráðandi, at ein brúkarari ritir seg út úr skipanini, tá hann er liðugur at nýta hana. Hetta er serliga umráðandi tá fleiri brúkarar nýta somu teldu, ella í sambandi við vaktarskipti.

Persónur, sum er skrásettur í THS skipanini sum brúkarari, skal tí hava hesi viðurskipti í huga:

- Loyniorð skulu verða trupul at gita
 - Til tess at tryggja at loyniorð hava tað ávirkan sum ætlað, skulu brúkarar velja loyniorð, sum eru trupul at gita.
- Loyniorð skulu verða lætt at minnst

HEILSUMÁLARÁÐIÐ

- Brúkarar mugu nýta loyniorð, ið eru lætt at minnast, men samstundis trupul at gita hjá óviðkomandi.
- Loyniorð skulu ikki líkjast
 - Av tí at loyniorð skal broytast við jøvnum millumbilum er umráðandi at loyniorðini ikki líkjast. Broytt loyniorð mugu ikki líkjast undanfarnum loyniorðum.
- Avmarkingar fyri loyniorð
 - Til tess at gera tað truplari at gita loyniorð, skulu loyniorð hava minst 8 tekn. Fyri at tryggja at loyniorð ikki verða misbrúkt í eitt longri tíðarskeið, mugu tey broytast fyri hvørjar 90 dagar ella oftari. Verða brúkarar varugir við, at eitt loyniorð móguliga er vorðið kent av øðrum, skal hesin beinanvegin og uttan drál broyta loyniorðið. Tá ein brúkari loggar seg á skipanina, kann koma fyri at hann skrivar skeivt loyniorð. Av trygdargrundum er skipanin sett soleiðis upp, at um brúkari 3 ferðir á rað skrivar skeivt loyniorð, verður brúkaratgongdin hjá nýtta brúkaranavninum læst. Brúkarin, sum eigur brúkaranavnið, má tá seta seg í samband við kervisfyrisitaran fyri at fáa atgongdina latna upp aftur.
- Goymsla av loyniorðum
 - Loyniorð mugu ikki goymast teldutøk soleiðis, at óviðkomandi persónar kunnu finna loyniorðið. Somuleiðis mugu loyniorð ikki skrivast á ein hátt, sum er lættskiljandi og leggjast á stað, har óviðkomandi kunnu koma fram at teimum.

Umstøðurnar rundanum skipanina

Viðvíkjandi skíggjum skal brúkarin hugsa um, at skíggjar sum verða nýttir til THS, skulu setast upp soleiðis, at upplýsingar úr skipanini ikki lættliga kunnu síggjast ígjøgnum eitt vindeyga av persónum, sum ganga framvið ella av fólki, sum eru í bíðirúmi og øðrum líknandi støðum. Ansast skal eisini eftir, at knappaborðini standa soleiðis, at tað ikki skal verða lætt hjá óviðkomandi persónum at síggja brúkarar skriva inn brúkaranavn og loyniorð.

Brúkarin má ikki prenta út á aðrar prentarar enn teir, sum eru á deildini, brúkaran arbeiðir á. Prentarar, sum eru alment atkomiligr mugu heldur ikki brúkast.

Um tú varnast trygdarbrot

Tað hevur stóran týdning, at brúkari beinanvegin boðar frá, um hann er vorðin varigur við trygdarbrot, og at hann boðar kervisfyrisitaranum frá hesum.

Kervisfyrisitarin
Heilsumálaráðið
Eirargarður 2
Tlf. 304050
THS@hmr.fo